

9. L-Ewwel Salib Tal-Gholja Jaghlaq 100 Sena

kitba ta' Joseph Schembri

Qabel il-miġja ta' San Pawl fostna, Malta ma kinitx tadura lil Alla veru. Lanqas “Tal-Gholja”, kif nafuha illum, ma kienet tissejjah hekk imma, bl-isem “Ta’ Hammuna”, ghal alla falz mara tas-shana jew tax-xemx, ta’ żmien il-Feniċi.¹ Hafna żmien wara, dak l-isem inbidel f’dak li huwa illum.

Jiddomina fuq il-kampanja sabiha ta’ madwar ir-Rahal insibu “Is-Salib Tal-Gholja”, sewwasew fuq il-quċcata ta’ wahda mill-oghla postijiet ta’ Malta. Dan is-Salib huwa maghruf hafna wkoll bhala “Is-Salib ta’ Laferla”, kif jidher fuq il-mapep: “*Laferla Cross*”. Jissejjah hekk ghal Dun Pawl Laferla, mis-Sigġiewi, li fuq l-inizjattiva tiegħu u l-kontribuzzjonijiet tal-poplu saru l-istatwi tal-passjoni li hemm mat-telgha ta’ Tal-Gholja.

Maż-żmien, quddiem il-knisja tal-Lunzjata li tinsab hemm fuq, kienet inbniet ukoll kappella ċkejna ddedikata lil Marija Addolorata, iżda din tnehhiet fl-1963. Imwahlha magħha kien hemm lapida b’kitba bil-Latin li kienet tghid “*Biex iżżid id-devozzjoni tal-fidili lejn il-passjoni tar-Redentur, dawn l-istatwi ġew imqegħdin fuq din l-Gholja minn Dun Pawl Laferla. (Indulgenza*

ta’ 40 jum għal min jgħid KREDU. 1896”).²

L-istatwi ta’ mat-telgha Tal-Gholja kienu ntgħoġbu hafna mill-poplu tas-Sigġiewi. Ghalhekk Dun Pawl Laferla kien talab il-permess minghand il-kappillan Dun Frangisk Farrugia u minghand il-koadjutur tiegħu l-kakonku Dun Mikiel Farrugia, biex jagħmlu salib kbir fuq Tal-Gholja. Ix-xewqa ta’ Dun Pawl intgħoġbot u hallew kollox f’idejh. Dun Pawl ha hsieb jiġbor il-flus³; l-akbar somma, ta’ 850 skud (Lm70+) hariġha Dun Pawl stess. Is-Salib kien sewa £450 sterlina.

IS-SALIB TAL-GHOLJA din is-sena jagħlaq 100 sena. Dak li naraw illum m’huwiex l-oġinali, li kien twaqqa’ b’riħ qawwi fl-1937. (Il-hoss tal-waqa’ tiegħu jinghad li nstema’ wkoll mis-Sigġiewi). Id-disinn tal-oġinal kien tqabbad jagħmlu l-Perit Gużè Soler mill-Kalkara, waqt li Matsru Ġann Mercieca, haddied min-Naxxar, hadmu b’sengħa u reqqa kbira u bil-ħġieġ ikkulkurit fih. Is-salib wahdu kien jiżen 35 qantar u b’kollox kien jiżen madwar 40 qantar. Bil-pedestall b’kollox kien joghla 74 pied (22 metru u nofs) minn wiċċ il-gholja. Fil-kappella ta’ taht is-salib tqiegħdet pittura ta’ Marija Santissima Addolorata, xogħol ta’ l-artist Gużeppe Calleja.

Il-bini tal-pedestall u l-armar biex ittella’ s-Salib f’postu saru mill-bennej Pietru Mallia (li snin



(L. Tortell) Is-Salib Tal-Gholja oġinali

wara kien tella' l-koppla) u mill-mastrudaxxa Franġisku Bugeja.⁴

Madwar l-erba' faċċati tal-pedestall hemm dawn l-erba' rhamiet b'kitbiet bil-Latin mill-Professor Żabbari Dun Franġisk Sciberras, Latinista magħruf. Dawn huma:

IESV CHRISTO
RESTITVTORI
AN. MDCCCCI
(*Lil Ġesù Kristu + Il-Feddej 1901*)

LEO * XIII * PONT * MAX
SECVLVM VICESIMVM
RESTITVTORI
GENERIS HVMANI
(*Il-Papa Ljun Tlettax ikkonsagra
s-seklu għoxrin lill-Feddej tal-
bnedmin kollha*)

ORBIS CATHOLICVS
QVO TESATOR ESSET
EA CONSECRATIO
MONVMENTA
VLTRA CONSTITVIT
(*Id-dinja kattolika biex tkun xhud ta' din il-
konsagrazzjoni waqqfet minn jeddha dan il-
monument*).

PAVLUS LAFERLA
SACERDOS
KLERO POPVLOQVE
OPITVLANTE
POSVIT A. MDCCCCIII
(*Dun Pawl Laferla, f'isem il-kleru u l-poplu li ta
l-għajnuna tiegħu, waqqaf dan il-monument fis-
sena 1903*)

Is-Salib Tal-Gholja ttella' f'postu nhar it-Tnejn 14 ta' Settembru 1903, il-festa ta' l-eżaltazzjoni tas-Salib. Nhar il-Hadd 27 ta' Settembru 1903 saret l-inawgurazzjoni. Il-funzjoni tmexxiet minn Mons. Salvatore Gaffiero, Isqof Titulari ta' Silimbria, meghjun mill-Kappillan Dun Franġisk Farrugia u mill-koadjutur tiegħu l-Kanonku Dun Mikiel Farrugia. Id-diskors ta' l-okkażjoni kien ghamlu l-Professor Dun Mikiel Barbara. Minkejja li t-temp kien sikwit iraxxax, kien hemm folol ta' nies. Waqt u wara l-funzjoni

tqassmet poezija miktuba għall-okkażjoni minn **Giov. Carabez**, li giet ippubblikata wkoll f'"**Malta Taghna**" tas-**27.09.1903**.

¹ Il-Miklem Malti, Vol.IV, p.48.

² Is-Siġġiewi, April 1984, p.16.

³ Ghajdut missirijietna ta' l-imghoddi.

⁴ Malta Taghna 1903

L' IMKADDES SALIB

B'tifchira tas-sena Imkaddsa 1900

Ejjen, Maltin, Insara;
F' dal jum l' actar għaziz ;
Fuk tal " Ghalia " il muntagna
U haunec tilmhū fis.
Salib ta gmiel u cohor,
Haun issa culhadd jara.
F' culhadd jixghel imhabba,
F' culhadd icattar hrara.
Dan lis-Standart tal fidua,
Dan ir-rebh ta l' Insara,
Dan fostna izomm il Fidi,
Min'na ibighed cull hsara.
Lill das-Salib imkaddes,
Għalimna naduran
Il cbir Missierna Paulu,
Biex nistgħu insalvau.
Chien il Papa Leone
Illi xtiēk fostna Maltin,
Xbiet Cristu titkighed
F' bidu is-seclu għoxrin.
Fuk tal " Virtù " il għolia
Tkighed ir-Redentur ;
U bieħ sigur jitghaxxak,
Cull-min izuru imur.
Izda in-nies tas-Siġġini
Maltin uisk kalbinin,
Salib daun marru itellghu
Għalec uisk ferhanin.
Bic, o Salib, imkaddes
Jitbēghdu il mardjet.
Il faraġ minn tas-Sema
Fukna dejjem jizdjet.
Għalec b' cull kima mela
Fliemchien nivvenerauc ;
B' veru fervur ta Fidi
F' kalbna il-coll nistampauc.
Viva, viva, nteñnulec
Standard ta l' acbar hniēna,
Migheç il-coll nitghannku
Għax fukec Cristu fdiena.
GIOV: CARABEZ.
27/9/1903.